

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 09-03-2026

సమయం : 6.45 గంటలు

## ముఖ్యాంశాలు

1. ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈ రోజు నంద్యాల జిల్లాలో పర్యటిస్తారు.
2. ప్రతి ఇంట్లోనూ మహిళా వ్యాపారవేత్త ఉండాలనేది ప్రభుత్వ లక్ష్యమని ఆంధ్రప్రదేశ్ ముఖ్యమంత్రి నారా చంద్రబాబు నాయుడు తెలిపారు.
3. హైదరాబాద్ మూసీ రివర్ ఫ్రంట్ ప్రాజెక్టులో నది పరివాహక ప్రాంతం నైట్ ఎకానమీ అభివృద్ధికి దోహదపడుతుందని తెలంగాణ ముఖ్యమంత్రి ఎ.రేవంత్ రెడ్డి పేర్కొన్నారు.
4. మహిళల అభివృద్ధితోనే కుటుంబం తద్వారా రాష్ట్రం దేశం అభివృద్ధి సాధిస్తాయని ఆంధ్రప్రదేశ్ జలవనరుల శాఖ మంత్రి నిమ్మల రామానాయుడు చెప్పారు.
5. ఐసిసి టీ 20 ప్రపంచ కప్ క్రికెట్ టైటిల్ ను భారత్ కైవసం చేసుకుంది.

=====

ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈ రోజు నంద్యాల జిల్లాలో పర్యటిస్తారు. డోన్ నియోజకవర్గం, కొత్తబురుజు గ్రామంలో రైతులకు కొత్త పట్టాదారు పాసుపుస్తకాలను పంపిణీ చేయనున్నారు. ఉదయం 10 గంటలకు అమరావతి నుంచి బయలుదేరి 11 గంటల 20 నిమిషాలకు కొత్తబురుజు గ్రామానికి చేరుకుంటారు. అనంతరం గ్రామసభలో పాల్గొని రైతులకు కొత్త పట్టాదారు పాసుపుస్తకాలను అందజేస్తారు. అదేవిధంగా ప్రజావేదిక సభలో పాల్గొంటారు. మధ్యాహ్నం స్థానిక రైతులతో ముఖ్యమంత్రి ముచ్చటిస్తారు. అనంతరం తెలుగుదేశం పార్టీ కార్యకర్తలతో నిర్వహించే సమీక్షా సమావేశంలో పాల్గొంటారు. సాయంత్రం అక్కడి నుంచి అమరావతి చేరుకుంటారు.

-----

హైదరాబాద్ మూసీ రివర్ ఫ్రంట్ ప్రాజెక్టులో భాగంగా నది పరివాహక ప్రాంతాన్ని నైట్ ఎకానమీకి దోహదపడేలా అభివృద్ధి చేయడంతో ఈ ప్రాంతంలోని యువకులకు ఉపాధి అవకాశాలు లభిస్తాయని తెలంగాణ ముఖ్యమంత్రి ఎ.రేవంత్ రెడ్డి పేర్కొన్నారు. హైదరాబాద్ శివరాంపల్లిలో పునరుద్ధరించి సుందరంగా తీర్చిదిద్దిన బుమ్-రుక్-ఉద్-దౌలా చెరువును ముఖ్యమంత్రి నిన్న ప్రారంభించారు. ఈ సందర్భంగా ఆయన మాట్లాడుతూ.. ప్రజలకు అద్భుతమైన సంస్కృతిని అందించడానికి ఈ చెరువును పూర్తిస్థాయిలో పునరుద్ధరించామని చెప్పారు.

-----

ప్రతి ఇంట్లోనూ మహిళా వ్యాపారవేత్త ఉండాలనేది ప్రభుత్వ లక్ష్యమని ఆంధ్రప్రదేశ్ ముఖ్యమంత్రి నారా చంద్రబాబు నాయుడు తెలిపారు. అమరావతిలో నిన్న నిర్వహించిన అంతర్జాతీయ మహిళా దినోత్సవం కార్యక్రమంలో పాల్గొన్న ఆయన మాట్లాడుతూ.. ఆడబిడ్డల రక్షణ విషయంలో ఏమాత్రం రాజీ లేదన్నారు. ఎవరైనా మహిళల జోలికి వస్తే ఉపేక్షించే ప్రసక్తి లేదని పేర్కొన్నారు. సమాజంలో వచ్చిన మార్పుల వల్ల జనాభా తగ్గిపోతోందని తెలిపారు. జనాభా తగ్గితే అనేక ప్రమాదాలు వస్తాయని వెల్లడించారు. జనాభాను ప్రోత్సహించేందుకు ఎంతమంది పిల్లలు ఇంట్లో ఉంటే అంతమందికి తల్లికి వందనం అమలు చేస్తున్నామని చంద్రబాబు నాయుడు పేర్కొంటూ..

వాయిస్..25 సెకన్లు

అసెంబ్లీ ఎన్నికల హామీల్లో భాగంగా 18 ఏళ్లు నిండిన కళాశాల విద్యార్థినులకు ఎలక్ట్రికల్ సూటీ ఇచ్చే ఆలోచన చేస్తున్నామని ముఖ్యమంత్రి ఎ.రేవంత్ రెడ్డి పేర్కొన్నారు. హైదరాబాద్ లోని ప్రజా భవన్ లో అంతర్జాతీయ మహిళా దినోత్సవ వేడుకల్లో ముఖ్యమంత్రి నిన్న పాల్గొన్నారు. ఈ సందర్భంగా ఆయన మాట్లాడుతూ.. ప్రభుత్వం ఇచ్చే అవకాశాన్ని అందిపుచ్చుకుని మహిళలు ఉన్నత స్థానాలకు చేరాలని ఆంకాంక్షించారు. మహిళల ఆర్థిక శక్తి పెరిగితేనే ఈ దేశం అభివృద్ధి చెందుతుందని రేవంత్ రెడ్డి పేర్కొంటూ..

వాయిస్..30 సెకన్లు

జనాభాలో సగ భాగంగా ఉన్న మహిళలకు పురుషులతో సమాన అవకాశాలు కల్పించే విధంగా అవసరమైన చర్యలు కేంద్ర రాష్ట్ర ప్రభుత్వాలు చేపడుతున్నాయని ఆంధ్రప్రదేశ్ జలవనరుల శాఖ మంత్రి నిమ్మల రామానాయ చెప్పారు. పశ్చిమగోదావరి జిల్లా పాలకొల్లులో అంతర్జాతీయ మహిళా దినోత్సవం సందర్భంగా వివిధ రంగాల్లో విశేష కృషి చేసిన మహిళలను నిన్న మంత్రి సన్మానించారు. ఈ సందర్భంగా జరిగిన సభలో ఆయన మాట్లాడుతూ మహిళల అభివృద్ధితోనే కుటుంబం తద్వారా రాష్ట్రం దేశం అభివృద్ధి సాధిస్తాయని పేర్కొన్నారు.

ఐసిసి టీ 20 ప్రపంచ కప్ టైటిల్ ను భారత జట్టు సాధించింది. గుజరాత్ రాష్ట్రంలోని అహ్మదాబాద్ లో నిన్న జరిగిన ఫైనల్ మ్యాచ్ లో న్యూజిలాండ్ జట్టుపై 96 పరుగుల తేడాతో భారత్ జట్టు గెలుపొందింది. దీంతో మూడోసారి ట్రోఫీని దక్కించుకుంది. ఫైనల్ మ్యాచ్ లో తొలుత బ్యాటింగ్ చేసిన భారత్ జట్టు 20 ఓవర్లలో 5 వికెట్ల నష్టానికి 255 పరుగులు చేసింది. అనంతరం లక్ష్య ఛేదనలో న్యూజిలాండ్ జట్టు 19 ఓవర్లలో 159 పరుగులకే ఆల్ ఔట్ అయ్యింది.

భారత జట్టు టీ 20 ప్రపంచ కప్ ను సాధించడంపై ఆంధ్రప్రదేశ్ ముఖ్యమంత్రి నారా చంద్రబాబు నాయుడు, ఉపముఖ్యమంత్రి పవన్ కళ్యాణ్, వైఎస్ఆర్ కాంగ్రెస్ పార్టీ అధినేత వై.ఎస్ జగన్మోహన్ రెడ్డిలు సామాజిక మాధ్యమం ఎక్స్ వేదికగా హర్షం వ్యక్తం చేశారు.

మత సామరస్యానికి, సోదరభావానికి రంజాన్ మాసం ప్రతీక అని ఆంధ్రప్రదేశ్ పర్యాటక శాఖ మంత్రి కందుల దుర్గేష్ పేర్కొన్నారు. తూర్పుగోదావరి జిల్లా రాజమహేంద్రవరం, మోరంపూడిలో ఏర్పాటు చేసిన ఇఫ్తార్ విందులో ఆయన నిన్న ముఖ్య అతిథిగా పాల్గొన్నారు. ఈ సందర్భంగా మంత్రి మాట్లాడుతూ.. అత్యంత భక్తిశ్రద్ధలతో, క్రమశిక్షణతో ముస్లిం సోదరులు జరుపుకునే రంజాన్ మాసం సమాజానికి చక్కని సందేశాన్ని ఇస్తుందన్నారు.

ప్రజలంతా కలిసిమెలిసి ఉండాలని, అల్లా ఆశీస్సులు ప్రజలందరిపై ఉండాలని మంత్రి ఆకాంక్షించారు.

-----

క్యాన్సర్‌ను సమర్థంగా ఎదుర్కోవాలంటే ముందస్తు జాగ్రత్తలు, త్వరిత నిర్ధారణ, నాణ్యమైన వైద్య సేవలకు ప్రాధాన్యం ఇవ్వాలని అవసరం ఉందని తెలంగాణ మహిళా శిశు సంక్షేమ శాఖ మంత్రి సీతక్క పేర్కొన్నారు. హైదరాబాదులోని హైటెక్స్‌లో ఒమెగా క్యాన్సర్ ఫౌండేషన్ ను ఆమె నిన్న ప్రారంభించారు. అనంతరం మంత్రి మాట్లాడుతూ.. కుటుంబం, ఉద్యోగం, సమాజంలో మహిళలు కీలక పాత్ర పోషిస్తున్నారని తెలిపారు. మహిళల ఆరోగ్యం, సంక్షేమం ప్రాధాన్యతగా ఉండాలని పేర్కొన్నారు. వ్యాధి వచ్చిన తర్వాత చికిత్స కంటే ముందస్తు జాగ్రత్తలు తీసుకోవడం మంచిదని, క్రమం తప్పకుండా ఆరోగ్య పరీక్షలు చేయించుకోవాలని సూచించారు.

-----

స్వాతంత్ర్య సమరయోధులు, బహు భాషావేత్త బెజవాడ గోపాల రెడ్డి వర్ధంతి ఈరోజు. ఆంధ్ర రాష్ట్రానికి రెండవ ముఖ్యమంత్రిగా, ఉత్తరప్రదేశ్ గవర్నర్ గా సేవలందించిన ఆయన... నెల్లూరు జిల్లా బుచ్చిరెడ్డిపాలెంలో 1907 ఆగష్టు 7వ తేదీన జన్మించారు. 11 భాషాల్లో ప్రావీణ్యమైన గోపాల రెడ్డి అనేక పుస్తకాలు రచించారు. రవీంద్రనాథ్ ఠాగూర్ రాసిన గీతాంజలి, ఊర్వశి వంటి పలు రచనలను తెలుగులోకి అనువదించిన గోపాల రెడ్డి 1997 మార్చి 9వ తేదీన కన్నుమూశారు.

-----

ఆంధ్రప్రదేశ్ యానాంలలో దిగువ ట్రోఫీ ఆవరణలో నైరుతి, దక్షిణ దిశగా గాలులు వీస్తున్నాయని అమరావతిలోని వాతావరణ కేంద్రం తెలిపింది. దీని ఫలితంగా ఉత్తర కోస్తా ఆంధ్రప్రదేశ్, యానాంలలో తేలికపాటి నుంచి ఒక మోస్తరు వర్షం, లేక ఉరుములతో కూడిన జల్లులు ఒకటి రెండు చోట్ల కురిసే అవకాశముందని వాతావరణ కేంద్ర అధికారి ఎల్. నారాయణ పేర్కొంటూ..

వాయిస్..18 సెకన్లు

తెలంగాణలో రానున్న 5 రోజులు పొడి వాతావరణం ఏర్పడే అవకాశం ఉందని హైదరాబాదులోని వాతావరణ కేంద్రం తెలిపింది. రాబోయే 2 రెండు రోజుల్లో కొన్ని ప్రాంతాల్లో గరిష్ట ఉష్ణోగ్రతలు సాధారణం కంటే 2 నుంచి 3 డిగ్రీలు అధికంగా నమోదయ్యే అవకాశం ఉందని పేర్కొంది.

-----

మహిళల సమస్యలను స్వయంగా తెలుసుకుని పరిష్కరించేందుకు ఆంధ్రప్రదేశ్ మహిళా కమిషన్ చైర్‌పర్సన్ రాయపాటి శైలజ ఆధ్వర్యంగా 'మహిళా జన సున్వాయి' పేరుతో ప్రత్యేక డ్రైవ్ ఈ రోజు నిర్వహిస్తున్నట్లు మహిళా కమిషన్ పేర్కొంది. జాతీయ మహిళా కమిషన్ ఆదేశాల మేరకు నెల్లూరు జిల్లా కేంద్రంలో ఈ కార్యక్రమం నిర్వహించనున్నట్లు ఒక ప్రకటనలో పేర్కొంది. నెల్లూరు నగరంలోని జిల్లా పరిషత్ సమావేశమందిరంలో ఉదయం 10 గంటల నుంచి సాయంత్రం 5 గంటల వరకు నిర్వహించనున్నట్లు వెల్లడించింది.

=====